

پختونوں اور مغلوں کے سیاسی تنازع کے بنیادی عوامل اور محرکات

حمایت اللہ یعقوبی*

Relationship between Pakhtuns and the Mughals in the Indian subcontinent was blemished by conflicts, intrusion and invasions. Pakhtuns' presence in the north-western border of India was a constant source of trouble for the Mughal kings right from Babur to Aurangzeb. This frontier was a stumbling block in the north-western policy of the Mughals due to tough Pakhtuns resistance. The article traces the origin of the very cordial relationship between Ulugh Beg Mirza, the Mughal ruler of Kabul and Malik Suleman Shah, the Yusufzai Pakhtun sardar. The Pakhtun ascendancy to the power echelon in Kabul was very difficult for the Mughal to swallow. The article discusses the conspiracy hatched by Mirza Ulugh Beg in which he put to death, through deceit, hundreds of Pakhtun sardars in his palace to crush their strength and political power in Kabul. Very little scholarly work has been done to discuss the event in a proper historical context to link it up with the origin of rivalry between the two mighty people. There is not a single work mentioning that the massacre of these sardars was the original source of conflict between the two communities.

پختونوں اور مغلوں کے تعلقات کے حوالے سے بیشتر محققین کافی کام کر چکے ہیں۔ زیادہ تر تحقیق ظہیر الدین بابر کے ہندوستان میں مغل سلطنت کے قیام کے بعد کے حالات اور واقعات کے گرد گھومتی ہے۔ اس ضمن میں جو بھی کام ہوا ہے وہ ظہیر الدین بابر سے لے کر اوگزیب عالمگیر تک

* ریسرچ فیلو، قوی ادارہ برائے تحقیق تاریخ و شاہنشاہی، مرکز فضیلت، قائد اعظم یونیورسٹی، اسلام آباد

مغلوں کی پختون پالیسی اور شہابی مغربی سرحد کی سیاست اور اہمیت کے متعلق ہے۔ اگر تاریجی تناظر میں دیکھا جائے تو یہ بات سامنے آ جاتی ہے کہ دونوں اقوام کے تعلقات ظہیر الدین باہر کے ہندوستان آمد سے بہت پہلے افغانستان سے شروع ہو گئے تھے۔ امیر تیمور نے جب ہندوستان پر حملہ کیا تو وہ مال و دولت سمیٹ کر واپس سلطنت ایشیا چلا گیا۔ ہندوستانی فتوحات میں اس کا سب سے بڑا مقصد شہروں کو تاراج کر کے خزانوں کو اپنے ساتھ سمیٹ کر لے جانا تھا۔ کہتے ہیں کہ تیموری لشکر میں بہت سارے پختون کمانڈر بھی شامل تھے۔ اس وقت افغانستان اور ماحقہ قبائلی علاقوں کے سردار تیمور کے ساتھ ہندوستان آئے تھے۔ ان میں مشہور ملک سربی، ملک خضر خان سروانی، ملک بہاؤ الدین نیازی، ملک یوسف سروانی اور ملک جبیب سربی اپنے اپنے قبائلی لشکر کے ساتھ تیموری افواج میں شامل ہو گئے تھے۔ اس وقت بہت سارے پختون میرٹھ شہر میں آباد تھے۔ کہتے ہیں کہ جب تیموری افواج شہر میں داخل ہو گئیں تو بہت سارے پختون میرٹھ کے گھر بھی لٹے اور بر باد ہوئے۔ پھر جب تیمور نے واپسی پر کابل پر یلغار کی تو راستے میں کچھ پختون قبائل نے مزاحمت کی کوشش کی جس کے نتیجے میں کئی پختون قتل کر دیے گئے۔ تاریخ پختون کے مصنف کے مطابق مغلوں اور پختونوں کے درمیان بعض اور کینہ بڑھ جانے کا یہ پہلا سبب تھا۔

باہر نامہ اور محفوظات تیموری کے مطابق امیر تیمور کا شجرہ چھٹی پشت میں چنگیز خان کے ساتھ ملتا ہے۔ امیر تیمور ترکی قبیلے ”برلاس“ کے ایک سردار کا بیٹا تھا۔ وہ ۱۳۳۵-۳۶ء میں شرقد کے جنوب میں ایک گاؤں ”کیش“ میں پیدا ہوا تھا۔ کہتے ہیں کہ ایک لڑائی کے دوران اس کی ایک نائگ زخمی ہو گئی تھی۔ اسی وجہ سے وہ تیمورنگ (Timur Lane) کے نام سے مشہور ہوا۔ وہ چنگیز خان کی طرح چالاک، ہوشیار اور شاطر تھا۔ وہ اپنے وقت کا بہادر فوجی کمانڈر اور اعلیٰ پائے کا سیاستدان تھا۔ اس نے ۱۳۷۹-۸۳ء کے مابین ہرات، سیستان اور قندھار فتح کئے اور ۱۳۹۸ء میں ہندوستان پر حملہ کیا۔ اس وقت محمود تغلق دہلي کا حکمران تھا۔ اپنی فتوحات کے آغاز میں اس نے غزنی، کابل، قندھار اور ماحقہ علاقے فتح کئے۔ ہندوستان کی مهم کے دوران جو پندرہ مہینے جاری رہی۔ اس کی فوج نے دہلي کے علاوہ دیگر بہت سے شہر بر باد کئے۔ دہلي کو لوٹنے کے بعد تیمور کا ارادہ چین کو فتح کرنے کا تھا لیکن زندگی نے وفا نہ کی اور وہ ۱۴۰۳ء میں ”اتراز“ شہر میں فوت ہو گیا۔ اس کے بعد اس کا بیٹا مرزا شاہ

رخ سلطنت کا جائشین بن گیا۔ وہ طبعاً ایک امن پسند انسان تھا۔ فتوحات، لڑائی بھروس اور لشکر کشی کی طرف زیادہ مائل نہیں تھا۔ اس کے بر عکس وہ موسیقی کا ماہر اور دلدادہ تھا۔ ان کی زندگی ہی میں تیموری سلطنت میں دراڑیں پڑنا شروع ہو گئیں تھیں۔ ۱۴۳۷ء میں اس کے انتقال کے وقت سلطنت زوال پذیری کا شکار ہو چکی تھی۔ بہت سے صوبے آزاد اور خود مختار ہو چکے تھے اور ہر طرف طاقتور فوجی پر سالاروں اور تیموری شہزادوں نے علم بغاوت بلند کر رکھا تھا۔ حتیٰ کہ دارالسلطنت خراسان میں شورش اور مسلسل خانہ جنگی سے تیموری گھرانے کا اقتدار خطرے میں پڑ گیا تھا۔ بہادر شاہ ظفر کا خیل لکھتے ہیں کہ شاہ رخ کی وفات کے بعد سلطان حسین بایقرہ خراسان کا حکمران بن گیا تھا۔^۲

کابل، قندھار اور غزنی اس وقت تیموری سلطنت کا حصہ تھے جو تیمور کی موت کے بعد اسکے بیٹے مرزا ابوسعید اور پھر اس کے بیٹے مرزا الخ بیگ کے تسلط میں آ گئے تھے۔ اس ضمن میں مشہور اگریز مورخ اولف کیر و لکھتا ہے کہ کابل کا الخ بیگ جو پختون سرداروں کو قتل کرنے کے حوالے سے مشہور تھا، بابر بادشاہ کا پیچا اور مرزا ابوسعید جو ہرات، بخارا اور خراسان کا حکمران رہ چکا تھا کا بیٹا تھا۔ ہمارے اکثر تاریخ دان اسے خراسان کے الخ بیگ کے ساتھ غلط طور پر منسوب کرتے ہیں۔ گاہہ دوسرا الخ بیگ ایک قابل سامنہ دان، ماہر تعمیرات اور ماہر فلکیات تھا۔ وہ مرزا شاہ رخ کا بیٹا تھا جو دو سال کے مختصر عرصہ کیلئے شر قدر کا حکمران رہ چکا تھا۔ وہ ۱۴۳۹ء میں قتل ہوا۔ اس مضمون میں ہم جس الخ بیگ کو زیر بحث لائیں گے، اولف کیر و اسے الخ بیگ دوم کے نام سے یاد کرتے ہیں۔ وہ عمر شیخ کا بھائی اور ظہیر الدین بابر کا پیچا تھا جو ۱۴۶۰ء سے ۱۵۰۱ء تک کابل کا گورنر رہا تھا۔^۳

مورخین کے مطابق پختونوں میں یوسف زئی قبیلہ کے ابا اجاداد وادی پشاور، جس کو گندھارا کہا جاتا تھا، میں رہائش پذیر تھے۔ پانچویں صدی عیسوی میں جب مغرب کی طرف سے مختلف تاتاری قبائل نے یلغار شروع کی تو یوسفیوں کا گندھارا میں رہنا مشکل ہو گیا اور پورا قبیلہ اجتماعی نقل مکانی کرتے ہوئے بلوچستان اور افغانستان سے ہوتے ہوئے خراسان کے علاقے ”غوزہ مرغان“ میں آباد ہو گیا۔ بعض مورخین کا خیال ہے کہ یوسف زئی دشت لوٹ کے قریب ”گارا“ اور ”نوشکی“ کے علاقوں کی طرف گئے تھے۔ گارہ اور نوشکی کے علاقے دشت لوٹ کے ساتھ جو آج کل ایران اور افغانستان اور پاکستان کے صوبے بلوچستان کے کچھ علاقوں میں پھیلا ہوا ہے۔ تیرہویں صدی عیسوی کے اوخر یا

چودھویں صدی عیسوی کے اوائل میں یوسفی قبیلے نے کابل کی طرف ہجرت کی اور وہاں آباد ہو گئے۔ احمد حسن دانی نے اپنی کتاب Peshawar Historic City of the Frontier میں یوسف زیوں کی گندھارا سے ہجرت کی تاریخی کی ہے۔ وہ لکھتے ہیں کہ اولف کیرو نے بھی اس حوالے سے شک کا اظہار کیا ہے۔^۵

اسی موضوع پر بہت سارے لوگوں نے کافی کام کیا ہے۔ حبیب اللہ تحری اپنی کتاب پشتون میں لکھتے ہیں کہ پختونوں کی اس ہجرت کے اثاثت کے احوال دائرہ المعارف اسلامی نامی کتاب سے بھی ہوتا ہے۔ اپنے تجزیے کو ثابت کرنے کیلئے اس نے تاریخی واقعات کا حوالہ بھی دیا ہے۔ یوسفی پختون اس وقت کی کتابوں میں گندھاریوں کے نام سے جانے پہچانے جاتے تھے۔ وہ لکھتے ہیں کہ اس ہجرت کے بارے میں ایج ڈبلیو بیلیو کا نظریہ تاریخی شواہد سے بھی ثابت ہے کیونکہ چینی سیاح سنک یون جو کہ تقریباً ۵۲۰ء میں گندھارا گیا تھا۔ وہ بیان کرتے ہیں کہ ہفتالیوں نے ہی پانچویں صدی عیسوی میں گندھارا پر حملہ کیا تھا۔

بعض دوسرے تاریخی اسناد بھی اس ہجرت کا ذکر کرتے ہیں کہ قبل از اسلام گندھارا کے علاقے سے لوگوں کی ایک بہت بڑی گروہ کی ہجرت کابل، غور اور ہرات کی طرف ہوئی تھی۔ حبیب اللہ تاریخ نامہ از عبدالجبار فامی کے حوالے سے لکھتے ہیں کہ شہر ہرات پہلی بار قدھار سے آئے ہوئے مہاجرین نے آباد کیا۔ مصنف اس بارے میں اور بھی تاریخی حوالوں کا ذکر کرتے ہیں لیکن ساتھ ساتھ یہ بھی لکھتے ہیں کہ یہ کسی بھی محقق نے واضح طور پر نہیں لکھا ہے کہ یہ مہاجرین پختون تھے بھی کہ نہیں۔ لیکن جن حالات و واقعات اور علاقوں میں ہجرت کا یہ واقعہ رونما ہوا ہے اس سے تاریخی طور پر یہ واضح پتہ چلتا ہے کہ یہ مہاجرین یقیناً پختون ہوں گے۔^۶

لیکن اولف کیرو پختونوں کی اس قدیم ہجرت کے بارے میں متضاد رائے رکھتے ہیں۔ اس کے مطابق تاریخی معتبر اسناد، سکے اور کتبے اس قدیم ہجرت کی تائید نہیں کرتے اور اس نظریے کی بنیاد درحقیقت دو قدمدار کے ناموں کی بنیاد پر قائم ہوئی ہے۔ اولف کیرو کے بیان کے مطابق ھیاطله قوم نے ۴۵۵ء میں گندھارا پر حملہ کیا تھا۔ گندھارا پر قبضہ کرنے کے بعد توراما (Toramana) نامی کمانڈر یہاں کا حکمران بننا۔ وہ اس حقیقت سے انکار نہیں کرتا کہ توراما نہ اور اسکا بیٹا مہر اگلہ

(Mihirgula) دونوں حشی، ظالم اور بربریت کرنے والے حکمران تھے۔ وہ یہ بھی لکھتے ہیں کہ ہیا طله قوم کی ایک نشانی لقب ”خان“ ابھی تک پختونوں میں عام ہے۔^۷

وقت گزرنے کے ساتھ ساتھ جب دوسرے قبائل نے زور کپڑا تو یوسف زئی اور زیادہ تر پختون قبائل، قندھار اور غزنی کے گرد و نواح میں آباد ہو گئے۔^۸ تاریخ کی بہت ساری مأخذ اس بات پر دلالت کرتی ہیں کہ شمال مغربی ہندوستان پر ہن یا ہیا طله قوم کے مسلسل مغلوں کی وجہ سے گستاخ سلطنت بہت کمزور ہو گئی تھی۔ وسطی ایشیا کے میدانوں سے نکل کر ہیا طله یلغار نے روی اور گپتا سلطنتوں کو فتح کر کے بہت سے شہروں کو برباد کیا۔ ایک روایت میں ہے کہ اسی دور میں ان لوگوں کا غالبہ چاروں طرف پھیل گیا تھا ان کی وحشیانہ طرز حکومت کے بارے میں چینی سیاح Sung-Yun اور ہیون تسانگ Hiuen-Tsang نے بھی تذکرے کیے ہیں۔ یہ بات قابل ذکر ہے کہ شمال مغربی ہندوستان میں ہیا طله کے مقامی حکمرانوں کے ساتھ لڑائی جھگڑے بہت عرصہ تک جاری رہے۔ وقت گزرنے کے ساتھ یہ مقامی راجپوت آبادی کے ساتھ مل کر سماج کا حصہ بن گئے۔ اسی وجہ سے یہ بات بعید از قیاس نہیں کہ یوسف زئی قوم کے جانے کے بعد جو خلا پیدا ہوا تھا وہ ہزار قوم نے یہاں پر آباد ہو کر پورا کیا۔^۹ یہ لوگ تہذیبی اطوار سے بے خبر تھے اور وحشیانہ طرز زندگی گزار رہے تھے۔ مندرجہ بالا تاریخی حوالوں کو مد نظر رکھ کر یہ بات ممکن ہے کہ ان کے ظلم سے نگف آ کر یوسف زئی قبلی نے مغرب کی طرف ہجرت کی ہو گی۔ یوسف زئی کے ان آباؤ اجداد کو یونانی مؤرخ ہیرودوٹس گندریو "Gandairio" کے نام سے لکھتا ہے۔^{۱۰}

ان سیکھو پیڈیا آف اسلام کے مطابق چھٹی صدی عیسوی میں گندھارا کو Ephthalite یا Huns قوم نے فتح کیا۔ جس کا ذکر چینی سیاح Sung-Yun میں ہے۔ اس نے ۵۲۰ عیسوی میں گندھارا کا دورہ کیا تھا۔ اسی دوران وہ White Huns King Gallas کے دربار میں حاضر ہوا تھا۔ مسلم عہد سے پہلے گندھارا بدھ مت کا ایک بہت بڑا مرکز تھا۔^{۱۱} اس کی آبادی کا زیادہ تر حصہ بدھ مت کے ماننے والوں پر مشتمل تھا۔ آج بھی بدھ مت کے حوالے سے سب سے زیادہ آثار اسی وادی پشاور اور سوات میں موجود ہیں۔ موجودہ افغانستان کے شہر قندھار میں گوتم بدھ کا ایک بڑا جار یا پیالہ دریافت ہو چکا ہے، جو آج کل کامل کے عجائب گھر میں رکھا ہوا ہے۔ اس بارے

قیاس یہی ہے کہ یوسف زئی جو کسی زمانے میں بده مت کے پروکاروں میں سے تھے جب گندھارا سے ہجرت کر کے گئے تھے تو یہ پیالہ اپنے ساتھ قدھار لے گئے تھے۔ افغانستان ہجرت کے بعد ان لوگوں نے اپنی ایک پوری آبادی قائم کی اور اس کو گندھار، قدھار یا گندھار پکارنے لگے۔ یعنی اپنی پرانی جائے رہائش گندھارا کے نام پر وہاں اپنی آبادی قائم کی۔ اس تاریخی حقیقت کو مد نظر رکھتے ہوئے ہم یہ کہہ سکتے ہیں کہ افغانستان کا موجودہ شہر قدھار یوسفیوں نے ساتویں صدی عیسوی میں آباد کیا۔^{۱۲}

یوسف زئی پختونوں کے حوالے سے اولف کیرو لکھتا ہے:

There are undoubtedly the leading tribes among the Afghans people as a whole. It is the Yusufzai who have kept alight the lantern of the race. Just as the Durranis, whether in the Sadozai or Muhammadzai dynasties, have supplied the royal house in Afghanistan for over two hundred years, so the Yusufzais... regard themselves, and indeed are regarded, as the truest and finest exponent of the Afghan way of life.^{۱۳}

ترجمہ: افغانوں میں کسی شک و شبہ کے بغیر بڑے مشہور قبائل موجود ہیں ان میں یوسف زئی نے (افغانوں) کی نسل کو زندہ و تابندہ رکھا ہوا ہے۔ یہ یوغفرنی ہی ہیں جنہوں نے اس نسل کے چراغ کو جلانے رکھا ہے جس طرح درانیوں نے خواہ سدوزی یا محمدزئی خاندانوں میں سے ہونے دو سو سال سے زیادہ تک افغانستان کو قابل حکمران میسر کیے اسی طرح یوسف زئی بھی اپنے آپ کو افغانوں کی خالص تہذیبی زندگی کے علمبردار سمجھتے ہیں۔

H.W Bellew نے غوڑہ مرغان کے متعلق لکھا ہے کہ یہ دریائے ارغسان کے ساتھ ایک ضلع تھا۔ وہاں پر یوسف زئی قبیلے کی ترین قبیلہ سے ایک چراغاہ پر لڑائی ہو گئی تھی تو یہ لوگ کابل میں جا کر آباد ہو گئے تھے۔^{۱۴} یہ لوگ کامل میں مرزا ابوسعید کے حامی تھے، لیکن جب تیموری سلطنت میں خانہ جنگی شروع ہوئی تو اس وقت مرزا اخ بیگ اپنی چند سو تھکی مانندی شکست خورde افواج کی ساتھ ماوراء النہر سے کابل آیا ہوا تھا۔ اس کے ابتدائی ایام میں کابل اور اطراف میں شورش اور بغاوت زوروں پر تھی جب مرزا اخ بیگ کو کابل میں جان کے لائے پڑے گئے تو اس نے پختون سرداروں کی مدد اور اعانت طلب کی۔ اس وقت پختونوں میں یوسف زئی قبیلہ بہت طاقتور تھا۔ ملک سلیمان شاہ جو ملک تاج الدین کا بیٹا تھا اس قبیلے کا سردار تھا۔ ملک سلیمان شاہ مرزا کی مدد پر راضی ہو گیا اور کچھ

عرصہ کیلئے مرزا الح بیگ کو اپنے ہاں پناہ دی۔ وقت گزرنے کے ساتھ ساتھ مرزا نے یونفرزیوں کی مدد سے مختلف علاقوں کو فتح کرنا شروع کیا۔ مرزا کی بہت سی لڑائیوں میں فتح پختنون کی مراہون منت تھی۔ پختنون چونکہ مرزا کو تیموری شہزادہ سمجھتے تھے، اس لیے سلیمان شاہ بھی اس بات کو پختنون کے حق میں اچھا تصور کرتے تھے۔ اس کا مقصد یہ تھا کہ اگر مرزا کابل پر مکمل قبضہ کر لیتا ہے تو وہ تمام عمر یوسف زیبوں کا احسان مند رہے گا اور اس طرح وہ صوبہ کابل میں اپنے لئے ایک اعلیٰ پایہ کا سیاسی مقام بنانے میں کامیاب ہو جائیں گے اور پختنون قبائل کابل میں بہت معزز، قابل عزت اور صاحب جاہ بن جائیں گے۔^{۱۵}

یوسف زیٰ روایات کے مطابق ایک دن مرزا الح بیگ اور ملک سلیمان شاہ ایک جگہ اکٹھے بیٹھے ہوئے تھے کہ اتفاق سے شیخ عثمان کا اس راستے سے گزر ہوا۔ شیخ عثمان اس زمانے کے صاحب کشف اور مشاہیر اولیاء میں سے تھے۔ اس نے اسی وقت ملک سلیمان شاہ کو خبردار کیا تھا کہ اس نوجوان (مرزا الح بیگ) کی آنکھیں دشمن کی آنکھوں کی طرح ہیں، لیکن باوجود اس تنیبہ کے ملک سلیمان اپنا ارادہ تبدیل کرنے کے حق میں نہیں تھا اور مسلسل مرزا کی حمایت میں ہمہ تن تیار تھا۔ تھوڑے ہی عرصے بعد مرزا نے کابل، قندھار اور غزنی پر اپنا قبضہ جمایا اور خاندان تیموریہ کے ٹھہمata چراغ کو دوبارہ پوری آب و تاب کے ساتھ کابل میں روشن کیا۔ جو صرف پختنون اور یوسف زیبوں کے مراہون منت تھی۔ اپنی پوزیشن کو مکمل طور پر مستحکم کرنے کے بعد کابل اور غزنی میں مرزا کے نام کا سکہ جاری ہوا اور خطبہ بھی پڑھا جانے لگا۔^{۱۶}

چونکہ مرزا الح بیگ کو صوبہ کابل کی حکمرانی پختنون کی طاقت کی وجہ سے نصیب ہوئی تھی، اس لیے یوسف زیٰ قبیلے کا کابل کے شاہی دربار میں کافی اثر و رسوخ پیدا ہوا۔ ملک سلیمان شاہ کی بہت آؤ بھگت ہونے لگی۔ ان کی پوزیشن عملاً ایک وزیر اعظم کی سی تھی۔ کابل کے سیاسی اور انتظامی معاملات میں ان کا بہت بڑا عمل دخل تھا۔ اوہر ادھر کی چھوٹی بڑی شورشوں کو ختم کرنے میں ان کا بڑا ہاتھ تھا۔ جس کی وجہ سے کابل میں حالات سدھر گئے۔ کابل، غزنی اور قندھار میں باقاعدہ طور پر یوسف زیٰ صاحب جمیعت بن گئے تھے اور ان کا معاملات حکومت میں کافی عمل دخل ہو گیا تھا۔ اس وقت ملک سلیمان شاہ کے پانچوں بھائی بڑے بڑے عہدوں پر فائز تھے، تجارت کرتے تھے اور تجارتی

قافلوں سے راہ گزاری اور ٹیکس وصول کرتے تھے۔ اس دورانِ ادھر ادھر سے مفرور اور بھلکے مغل سوار اور چختائی خانہ بدش کثیر تعداد میں کابل اور اس کے اطراف میں آباد ہو گئے۔ اس کے علاوہ وسطیٰ ایشیا خراسان اور ہرات سے تیموریہ خاندان کے کافنی لوگ کابل کے شاہی دربار میں آنا شروع ہو گئے۔ مرزا انغ بیگ نے بھی نئے آنے والے ساتھیوں کیلئے اپنے دربار اور محل کے دروازے مکمل طور پر کھول رکھے تھے کیونکہ ان نئے ساتھیوں کے آنے سے ان کو بہت بڑے سیاسی فائدے حاصل ہو سکتے تھے۔ اور یہ ایک تاریخی حقیقت ہے کہ مغل سیاسی چالبازی، گڑ جوڑ اور حکمرانی کے اصولوں میں خاصہ ماہر تھے۔ مستقبل قریب میں مرزا نے یوسف زئی اور دوسرے پختون قبائل کے سیاسی اثر و رسوخ کو زائل کرنے کی ٹھانی تھی۔ کیونکہ پختونوں کی سیاسی طاقت اور اہمیت کو وہ کبھی برداشت نہیں کرتے تھے۔^{۱۷}

کابل کے دربار میں یوسف زئی سرداران مکمل طور پر سیاسی قوت کے مالک ہو گئے تھے۔ مرزا انغ بیگ بڑے سیاسی اور انتظامی فیصلے ملک سلیمان شاہ کی رضا و منشاء کے مطابق کیا کرتے تھے۔ اس کے بر عکس کابل اور اردگرد جتنے بھی پختون آباد تھے وہ اپنے داخلی قبائلی معاملات میں مرزا کے انتظامی کنٹرول سے مکمل آزاد تھے۔ پختون روایات کے مطابق مرزا سے ان کے تعلقات اس طرح تھے کہ سلطنت کے امور میں بہت حد تک پختونوں کا عمل داخل ہو گیا تھا لیکن وہ کبھی مرزا کو قبائلی معاملات میں داخل اندازی کی اجازت نہیں دیتے تھے یعنی یہ ایک یک طرفہ تعلق تھا جو کہ سیاسی طور پر ایک خطرناک قسم کا رو یہ تھا۔ دوسری طرف دربار شاہی میں ملک سلیمان شاہ اور دوسرے پختون سرداروں کی موجودگی بہت سے قبائلی سرداروں اور مغلوں کیلئے ایک کامنا بن چکی تھا۔ سیاسی قربت کے حوالے سے بھی ملک سلیمان شاہ کا مرزا انغ بیگ سے قربی تعلق ان کے سیاسی حریفوں کو ایک آنکھ نہ بھاتا تھا۔ دربار کابل میں موجود چختائی اور مغل اکابرین اس کے لئے بالکل آمادہ نہ تھے کہ ملک سلیمان شاہ انہی کی مسید سلطنت میں ان سے سیاسی امور میں غالب ہو جائیں۔ اس کے نتیجے میں آہستہ آہستہ مرزا نے سیاسی گڑ جوڑ اور منصوبے بنانے شروع کر دیئے کہ کسی طرح پختونوں کی طاقت اور قوت سے چھکارہ حاصل کیا جائے۔

مرزا کو پہلے ہی سے ملک سلیمان شاہ کی سیاسی بصیرت اور پختونوں کی عسکری طاقت کا اندازہ تھا اس لیے ایک لمبے عرصے کیلئے اس نے براہ راست الجھاؤ سے بہت حد تک اپنے آپ کو بچا کے رکھا ہوا تھا لیکن بہت جلد ان کو پختونوں کے آپس کے قبائلی اختلافات کا احساس ہو گیا۔ اس لیے

مرزا نے وہی کیا جو ہر دور میں پختونوں کے ساتھ چلا آ رہا تھا۔ اس نے ”پھوٹ ڈالو اور حکومت کرو“، کی کامیاب پالیسی پر عمل کرنا شروع کیا۔ اس قسم کے سیاسی حالات میں ایک خاص قبیلے کی حمایت اور دوسرے قبیلے کی مخالفت کا اندیشہ ہر وقت رہتا ہے۔ کبھی کبھی دفاعی اور سیاسی لحاظ سے مضبوط قبائل اور حکومت وقت کے درمیان رنجش ٹراینیوں کی شکل اختیار کر لیتی ہے۔ مرزا کو چونکہ قبائلی اختلافات کا کافی حد تک اندازہ ہو چکا تھا اس لئے اس نے اس طریقے کو آزماتے ہوئے اپنے لئے مداخلت کا راستہ ڈھونڈ نکالا۔ اس نے مختلف پختون قبائل کے باہمی اختلافات کو بڑھانے کی غرض سے گلیانی قبیلے کے سرداروں کے خلاف ساز باز شروع کر دی۔ اس وقت گلیانی قبیلے کے یوسفزیوں سے ایک رشتہ کے تنازعہ پر اختلاف پیدا ہوا تھا۔ اس وجہ سے وہ قبیلہ مرزا سے باغی تھا کیونکہ گلیانی سردار مرزا کو یوسفزیوں کے اتحادی سمجھتے تھے۔ تواریخ حافظ رحمت خانی کے مطابق مرزا کو اس قبائلی اختلاف سے نہایت خوشی ہوئی اور وہ اس سوچ میں پڑ گیا کہ کسی طرح ان حالات کو اپنے فائدے کیلئے استعمال کریں۔ اس نے اپنے سرداروں سے مشورہ کیا کہ گلیانی قبیلے پر فوج کشی کر کے پختونوں کی طاقت کو کمزور کیا جا سکے۔ مرزا نے ملک سلیمان شاہ سے بھی اس بارے میں مشورہ کیا۔ ملک سلیمان شاہ ایک جہاندیدہ سردار تھا۔ اس کا دل گلیانیوں کے قتل پر بالکل راضی نہیں تھا اور جب مغل شتر مرزا کی قیادت میں گلیانیوں کی سرکوبی کیلئے روانہ ہوا تو ملک سلیمان شاہ نے اپنے ایک خاص کارندے کو بھیج کر گلیانیوں کو پہلے ہی خبردار کر دیا کہ مرزا لغ بیگ آپ لوگوں کو تاراج کرنے کی غرض سے آ رہا ہے۔ یہ اطلاع ملتے ہی گلیانی وہاں سے بھاگ کر محفوظ مقام کی طرف چلے گئے تھے۔ ۱۸۔ اس احسان کا بدلہ گلیانی سرداروں نے اس طرح چکایا کہ خود ہی مرزا لغ بیگ کو پیغام بھیجا کہ ہمیں ملک سلیمان شاہ نے آپ کے حملے سے بیٹھنی آگاہ کیا تھا۔ یہ راز افشاء ہونے کے بعد مرزا نے اس قبائلی شاخانے میں ان کو یوسف زئی سرداروں کے مقابلے میں لاکھڑا کیا۔ اس کے بعد گلیانیوں کی شاہی دربار میں آؤ بھگت بڑھتی چلی گئی۔ ملک سلیمان شاہ کو جب یہ محسوس ہونے لگا کہ مرزا لغ بیگ پختونوں کے مابین اختلافات کو ہوا دینے کی کوشش کر رہا ہے تو وہ بہت جلد مرزا کی اس تبدیلی مزانج کو بھانپ گئے اور آہستہ آہستہ دربار سے دور ہوتے چلے گئے کیونکہ وہ اس حق میں نہ تھے کہ مرزا پختونوں کے معاملات میں اس حد تک مداخلت کرے کہ پختون قبائل کے اتحاد کو نقصان پہنچ۔ لیکن جب مرزا نے کھلمن کھلا گلیانی سرداروں حسن ابن چنگا اور شبیل ابن طوری کی مدد سے یوسف

زئی کے خلاف محاذ بنا لیا تو اس نے دربار میں آنکھ مکمل طور پر بند کیا اور رفتہ رفتہ یوسف زئی اور اسکے حامی قبائل مرزا سے باغی ہوتے چلے گئے۔^{۱۹}

کابل کے مغل شاہی دربار میں مرزا الح بیگ اور ان کے ساتھیوں کو خوشی تھی کہ گلیانی اور یوسف زئی دونوں مضبوط پختون قبائلی اتحاد میں ریڑھ کی ہڈی کی حیثیت رکھتے ہیں۔ دونوں کی مثال دو بازوں کی طرح ہے۔ ان کا ایک بھی بازو ٹوٹ جائے تو پختون قبائل کی قوت بہت زیادہ کمزور ہو جائے گی۔ کرتے کرتے ایک موقع ایسا آیا کہ ملک سلیمان اور مرزا کے مابین اختلافات شدید ہو گئے اور نوبت لشکر کشی تک پہنچ گئی تھی۔ مرزا کو چونکہ یوسف زئی کی طاقت کا علم تھا اور ان کو یہ ڈر تھا کہ شاہی افواج اکیلے ملک سلیمان شاہ اور اتحادی سرداروں کا مقابلہ نہیں کر سکتی تھی، اس لیے مرزا نے گلیانیوں کے ساتھ مل کر یوسف زئی قبیلے پر حملہ کیا۔^{۲۰}

گلیانی اور مغل افواج کے مشترک لشکر کا مقابلہ یوسف زئی کیلئے بہت مشکل تھا۔ ملک سلیمان شاہ نے اپنے لشکر کو کابل شہر کے باہر ایک باغ میں جمع کیا۔ پختون قبائلی لشکر جس میں یوسف زیوں کے ساتھ محمد زئی، خلیل اور گدون قبیلے کے جوان تھے جو بڑی بے گجری سے لڑے اور مرزا کی فوجوں کا بڑا نقصان کیا۔ اپنی شکست دیکھ کر مرزا نے صلح و صفائی کیلئے ساز باز شروع کر دی۔ دوسری طرف ملک سلیمان شاہ کو بھی اس بات کا خدشہ تھا کہ ان کے لشکر کیلئے بہت لمبی جنگ کرنی مشکل ہو جائے گی اور پھر وہ پختون قبائل کے مابین اختلاف کو جنگ سے نہیں بلکہ مذاکرات سے حل کرنے کے حق میں تھے۔ اس لیے جب مرزا نے مذاکرات کیلئے اپنے آدمی اس کے پاس بھیج دیئے تو اپنے ساتھیوں سے صلاح مشورہ کے بعد وہ مرزا سے ملنے اور صلح کیلئے راضی ہو گئے۔^{۲۱}

مرزا اپنی شاہی افواج کو لے کر کابل میں اپنے محل کو لوٹ گیا۔ اس قسم کے مذاکرات کو وہ اپنی شکست خیال کرتا تھا لیکن سیاسی حکمت اور تدبیر کی غرض سے وہ خاموش تھا، لیکن دل ہی دل میں انتہائی غضبناک ہوا اور دوبارہ اس بات پر سوچنے لگا کہ ملک سلیمان شاہ کے رعب اور دبدبہ کو ہمیشہ کیلئے کیسے ختم کرے۔ ادھر ملک سلیمان کو یہ خوشی تھی کہ پختونوں کے مابین دراڑ اور ناقاقی ہمیشہ کیلئے ختم ہو گئی، کیونکہ اس نے مرزا الح بیگ کے ساتھ ساتھ گلیانی سرداروں کے ساتھ بھی صلح کر لی تھی۔ پھر ایک سردار ہونے کے ناتے اور پختونوں کے اصولوں کو مدنظر رکھتے ہوئے وہ اس بات پر پوری طرح قائل ہو گئے تھے کہ مرزا اور گلیانیوں سے ان کی جو سیاسی محاذ آرائی برسوں سے چلی آ

رہی تھی وہ اب ختم ہو گئی ہے۔ چونکہ وہ ایک بلند پایہ سیاسی مدرسہ اور حکمت عملی بنانے کے ماہر تھے اس لیے اس کا ارادہ بھی تھا کہ گلگلیانیوں کو راضی کر کے دوبارہ کابل میں پختنون کو منظم کیا جائے تاکہ آئندہ کسی بھی قسم کا کوئی ناخوشنگوار واقعہ دوبارہ رونما نہ ہو اور مغلوں کی سلطنت کامل میں ان کی طاقت پر مختصر ہو۔ چونکہ اس وقت ملک سلیمان شاہ کو پختنون کی سیاسی عسکری اہمیت کا اندازہ تھا، اسی مقصد کی خاطر اس نے دوسرے پختنون قبائل کیستھ اتحاد کیلئے بھی بات چیت شروع کر دی، لیکن مرزا اللخ بیگ کو کسی طور پر بھی یہ منظور نہیں تھا کہ پختنون دوبارہ سے ان کی دارالسلطنت میں منظم ہو جائیں، کیونکہ قبائلی اتحاد پہلے کی طرح اب بھی ان کی حکومت کیلئے سب سے بڑا خطرہ تھا۔ اس خطرے کو رفع کرنے کیلئے اس نے دوبارہ سے گلگلیانی سرداروں کے ساتھ ساز باز شروع کر دی۔ حسن ابن چنگا اور شبیل ابن طوری نے مرزا کو مشورہ دیا کہ ملک سلیمان شاہ اور دوسرے یوسف زئی سردار لڑائی اور لشکر کشی سے کبھی قابو میں نہیں آئیں گے لہذا آپ ان کے ساتھ برداشت اور تدبیر سے پیش آئیں۔ ان کا آپ پر اعتماد دوبارہ بحال ہو جائے گا، اور آہستہ آہستہ یہ لوگ گرویدہ ہو جائیں گے۔ منصوبے کے تحت مرزا نے ملک سلیمان شاہ کے ساتھ سارے یوسف زئی، محمد زئی، خلیل اور گدوں قبائلی سرداروں پر انعامات و اکرامات کی بارش شروع کر دی۔ ایک خط میں جو کہ مرزا اللخ بیگ نے سلیمان شاہ کے نام لکھا تھا، ان الفاظ سے شروع ہوتا ہے:

میں نے آپ کے کرده و ناکرده تمام گناہوں کو اپنے خلوص و صفائی قلب سے معاف کر دیا۔ پس آپ لوگ آئیں اور صلح آشتی کے ساتھ یا گفتگو کے تعلقات کو ایک دوسرے کے ساتھ پھر مستحکم کر دیں اور جس طرح پہلے اخلاص و محبت سے باہم زندگی برکر رہے تھے اسی طرح پھر زندگی اکٹھے گزاریں گے۔ ۲۲

اس طرح مرزا اللخ بیگ پختنون سرداروں پر اپنا اعتماد بحال کرنے میں کامیاب ہو گیا۔ دوسری طرف ملک سلیمان شاہ کو اس بات کی خوشی تھی کہ بڑے عرصے سے پختنون قبائل میں جو اختلافات چلے آرہے تھے وہ کافی حد تک ختم ہو گئے ہیں۔ ان حالات و واقعات کے متعلق تواریخ حافظ رحمت خانی کے مصنف لکھتے ہیں کہ ایک دفعہ مرزا نے یوسف زئی کی ذیلی شاخوں اور متعدد پختنون قبائل کے تقریباً سبھی چیزوں کو کھانے پر اپنے دربار میں مدعو کیا۔ اسی زمانے کے قاعدے اور باہمی اعتماد کے اصول کی روشنی میں شاہی دربار میں داخل ہونے سے پہلے مہمانوں کے ہتھیار باہر جمع کئے جاتے تھے۔ جس وقت یہ سارے سردار اور ملک زادے دعوت کیلئے اندر چلے گئے تو پہلے سے مسلح مرزا

الغ بگ کے مغل سپاہیوں نے ان کو گھیر لیا اور تمام سرداروں کے ہاتھ پیچھے سے باندھ دیئے۔ اس وقت اس بات کا تصور بھی نہیں کیا جا سکتا تھا کہ غیر مسلح مہمانوں کے ساتھ کوئی اس طرح کا سلوک بھی ہو سکتا ہے۔^{۲۳}

ملک سلیمان شاہ کو آزاد ہاتھوں کے ساتھ مرزا کے سامنے پیش کیا گیا۔ وہ حالات کی نزاکت کو بھانپ گئے اور مرزا کے اس سلوک پر کافی حیران تھے۔ اور جب ان کو یہ یقین ہو گیا کہ مرزا سرداروں کی رہائی کیلئے کسی قیمت پر بھی تیار نہیں تو اس نے تین گزارشات مرزا کے سامنے پیش کیں۔ ان کی پہلی عرض یہ تھی کہ پختون سردار ہونے کے ناتے وہ کبھی بھی اپنے ساتھیوں کے قتل کو برداشت نہیں کر سکے گا، لہذا ان کو سب سے پہلے قتل کیا جائے۔ دوسری عرض یہ کی کہ ملک احمد خان جو کہ اس وقت پندرہ سال کا نوجوان تھا اور ملک سلیمان کا بھیجنا اور سیاسی جانشین تھا، کی جان بخشی کی جائے۔ تیسرا گزارش یہ کی کہ اس کے بعد پختونوں کے ساتھ کوئی تعرض نہ کیا جائے اور یہ لوگ جہاں جانا چاہیں ان کو جانے دیا جائے۔ مرزا الغ بگ جو کہ کسی وقت میں ملک سلیمان شاہ کا بڑا احسان مند تھا، اس کی تینوں گزارشات قبول کر لیں۔ اس نے ملک احمد خان کو زندہ چھوڑ دیا۔ ایک روایت یہ بھی ہے کہ یوسف زئی سردار ملک سلیمان شاہ کو گلیانی سرداروں حسن ابن چنگا اور شبیل ابن طوری نے سب سے پہلے قتل کیا۔ اس کے بعد دونوں نے دوسرے سرداروں کو قتل کرنا شروع کیا۔ پھر مرزا کے جلادوں نے چاروں طرف سے تلواریں چلانی شروع کر دی۔^{۲۴} اس واقعہ سے متعلق انعام سلگر لکھتے ہیں کہ سرداری یوسف زئی کے قتل عام میں گلیانیوں کی سازش یا اس قبلے کے سرداروں کے ملوث ہونے کے تاریخی شواہد نہیں ملتے لیکن یہاں پر ایک بات واضح ہے کہ یوسف زئی سردار پختونوں کی قوت کے خاتمے کی سازش میں کبھی مرزا کے حمایتی نہیں بنے۔ اس کے برعکس گلیانی سردار مرزا کے جاں میں پھنس گئے اور نہ صرف یوسف زئیوں کی طاقت کی خاتمے میں ایک متحرک کردار ادا کیا بلکہ اجتماعی طور پر کابل میں پختونوں کی سیاسی بالادستی کے خاتمے کے بھی ذمہ دار بن گئے تھے۔^{۲۵} روشن خان کے مطابق سات سو پختون سرداروں میں سے کل چھ افراد بچے باقی تمام سرداران کو موت کے گھٹ اتار دیا گیا۔ اس کے بعد تمام شہیدوں کو کابل شہر کے باہر ایک قبرستان میں دفن کر دیا گیا۔ آج بھی اس مقبرہ کو لوگ ”شہیدان یوسف زئی مقبرہ“ کے نام سے یاد کرتے ہیں۔

پختونوں کیلئے بالعموم اور یوسف زئی کیلئے بالخصوص یہ واقعہ تاریخی اہمیت کا حامل ہے، کیونکہ اس کے بعد پختونوں نے بڑی تعداد میں کابل سے پشاور اور ملحقہ علاقوں کی طرف ہجرت کی۔ اس واقعہ کے فوراً بعد یوسف زئی اور ان کے اتحادی قبائل کا ایک بڑا جرگہ منعقد ہوا، جس میں متفقہ طور پر ملک احمد خان کو یوسف زئی قبیلے کا سردار مقرر کیا گیا۔^{۲۶}

تاریخی روایات اور حوالہ جات اس بات پر متفق نہیں ہیں کہ مرزا الحنفی بیگ کے دربار میں کتنے پختون سرداران قتل ہو گئے تھے۔ تواریخ حافظ رحمت خانی، اولف کیرو اور روشن خان سات سو سرداروں کی شہادت کے متعلق لکھتے ہیں۔ اخوند درویزہ لکھتا ہے کہ دو سو لاگ مرے گئے تھے جبکہ انج ڈبلیو بیلو ٹوکھتے ہیں کہ ۴۰۷ کے قریب سردار قتل کر دیئے گئے تھے۔ حیاتِ افغانی کے مصنف کے مطابق تقریباً ۸۰۰ یوسف زئی سرداروں کو قتل کیا گیا۔ اس اندوہناک اور دھراش واقعہ کے رومنا ہونے سے کچھ دیر پہلے یوسف زئی کے کچھ سرداروں نے مرزا کے ارادے کو محسوس کر لیا تھا۔ ملک محمد خان پغزرنی نے پوری طرح ماحول کو بھانپ لیا تھا کہ کچھ نہ کچھ ہونے والا ہے، کیونکہ شاہی دربار میں بہت زیادہ افواج کی موجودگی ان کو عجیب لگ رہی تھی پھر بہت بڑی تعداد میں گلیانی سردار مرزا کے اردوگرد جمع ہو کر سرگوشیاں کر رہے تھے۔ اس نے اپنے ساتھی سرداروں کو آگاہ کیا اور مرزا الحنفی بیگ پر پہل کرنے کا مشورہ مانگا، لیکن ملک محمد کے مشورے پر کسی نے دھیان نہیں دیا۔^{۲۷}

تاریخ کی بہت سی کتابوں میں اس واقعہ سے متعلق معلومات ملتی ہیں، لیکن بدقتی سے کسی بھی مصنف نے سال کا ذکر نہیں کیا۔ صرف اولف کیرو ایک مبہم قسم کی رائے کا اظہار کرتا ہے۔ وہ اس واقعہ کو ۱۸۶۰-۸۰ء کے ماہین وقوع پذیر ہونے سے متعلق لکھتا ہے۔ اس وقت کے تاریخی واقعات کو پڑھنے کے بعد یہ ضرور پتہ چلتا ہے کہ یہ واقعہ بہلول لوہی کے زمانے کا ہے، جو کہ ۱۸۵۱ء کو دہلی کا حکمران بنا تھا۔ روشن خان لکھتا ہے کہ اس وقت ملک احمد خان پدرہ سال کا نوجوان تھا۔ اگر ہم دلیل کے طور پر اس بات کو مان لیتے ہیں تو قیاس یہی ہے کہ یہ واقعہ تقریباً ۱۸۶۰ء اور ۱۸۶۵ء کے درمیانی عرصے میں پیش ہوا ہو گا، کیونکہ ملک احمد خان کی عمر یوسف زئی کی فتح 'سوائ' جو کہ تقریباً ۱۵۰۵ء میں ہوئی تھی ۲۰-۲۵ سال کے قریب تھی۔ اس نے غالب امکان یہی ہے کہ سال ۱۸۶۰-۶۵ء میں یہ واقعہ پیش آیا ہو گا۔ اس واقعہ کے بعد پختونوں کے سبھی قبائل پر کیا گزری وہ بہت سی کتابوں میں

کافی تفصیل کے ساتھ سے درج ہے۔ یوسف زیبیوں سے ان کا مال و متاع، گھر بار اور کاروبار چھین لیا گیا اور وہ اس تباہی کے بعد بالکل خالی ہاتھ ہو چکے تھے۔ ملک احمد خان کی سرداری میں بہت سارے پختون قبائل نے بے سروسامانی کی حالت میں کابل سے نیچے پشاور کی طرف ہجرت کی۔ ۲۸ اس وقت یوسف زیبیہ تاریخ کے ایک نازک موڑ سے گزر رہا تھا۔ مصیبوں کے مارے یہ لوگ اس وقت تعداد میں بہت کم تھے۔ یوسف زیبیہ کا سب سے پہلا قافلہ جب پشاور پہنچا تو ان کی تعداد کا اندازہ اس بات سے لگایا جا سکتا ہے کہ سارے مرد و زن، چھوٹے بڑے سب ایک درخت کے نیچے سما گئے۔ یوسف زیبیہ کے ساتھ بہت بہت لوگ جو امتحان خیل، خلیل، محمد زیبی، گدون قبائل سے تعلق رکھتے تھے، نے بھی کابل چھوڑنے کا فیصلہ کیا تھا۔ ۲۹

انج ڈبلیو بلیو (H. W. Bellew) لکھتا ہے کہ اس واقعے میں ملک احمد خان اور ملک سلطان شاہ کے علاوہ کوئی بھی نہیں بچا تھا۔ اس واقعے سے متعلق روشن خان، اللہ بخش یوسفی، حیات افغان، الفشن (Elphinstone)، انج ڈبلیو بلیو (H.W. Bellew)، اولف کیرو (Olaf Caroe) نے بہت تحقیق کی ہے، لیکن بدشیتی سے بیشتر جدید پختون لکھاری اس واقعے سے بے خبر نظر آتے ہیں۔ غالباً اس کی وجہ پختونوں کا اپنی تاریخ اور سیاسی واقعات میں دچپی نہ لینا ہے۔ حالانکہ یوسف زیبیہ کی تاریخ کارناموں، قربانیوں اور ان کی قائدانہ صلاحیتوں سے بھری پڑی ہے۔ اس حوالے سے مشہور شاعر شیر افضل لکھتا ہے:

د پختون پ قافلہ کنے مقدم دے
پ مرانہ نی قائل تمام عالم دے
دہ نپل وخت هرے فتنے سره جنگلیں
یوسفر و سره ہم تورہ ہم قلم دے

ترجمہ: پختونوں کے قافلے میں یوسف زیبیہ سب سے آگے ہے، جس کی بہادری کی پوری دنیا قابل ہے۔ اس نے اپنے وقت کے ہر فتنے کا مقابلہ کیا ہے، کیونکہ یہ لوگ قلم اور تلوار دونوں کے امین ہیں۔

کابل سے ہجرت کے بعد یوسف زیبیہ پشاور کے نزدیک دوابہ میں مقیم ہو گئے اور وہیں سکونت اختیار کر لی۔ کچھ عرصہ بعد جب گلیانی پختون کابل میں اکیلے زندگی گزارنے اور مغلوں کے آئے روز

کے ظلم و ستم سے نگ آ گئے تو وہ بھی وادی پشاور کی طرف آنے پر مجبور ہو گئے۔ ملک احمد خان نے ان کے پچھلے تمام ظلم معاف کئے اور ان کو اپنے ساتھ دوابہ میں ٹھہرا لیا۔ پھر تھوڑے عرصے بعد یوسف زئی ہشت گنگر کی طرف چلے گئے تو دوابہ کا علاقہ مکمل طور پر گلیانی قبیلے کو دے دیا۔ ہشت گنگر میں یوسف زئی قبیلے نے اپنی ذیلی شاخوں کے ناموں پر مختلف آبادیاں بنا لیں۔ مثلاً رزڑ، عمرز، ترنگزے، ابازے وغیرہ۔ اس کے بعد بھی بہت سارے پختون قبائل آہستہ کابل سے ہجرت کرتے گئے تو ملک احمد خان نے اپنی بہت ساری آبادیاں نہایت محبت اور اخلاص سے ان نے آنے والے ساتھیوں کیلئے خالی کر دیں۔ وادی پشاور میں تقریباً دس صدیوں کے بعد دوبارہ یوسف زیوں کی آمد کے ساتھ ایک پختون قبائلی اتحاد (Pakhtun Tribal Confederacy) کا قیام مکلن ہوا۔ اس عرصے میں ملک احمد خان کی قیادت میں ایک بڑی لڑائی پختونوں اور دله زاک قبیلے کے مابین تقریباً ۱۲۸۰-۹۰ء کے درمیانی عرصہ میں لڑی گئی تھی۔ لڑائی میں شکست کے بعد دله زاک مجبور ہو کر ہزارہ کی طرف چلے گئے تھے۔ اس کے بعد ملک احمد خان نے گلیانیوں کو دوابہ کا پورا علاقہ، محمد زیوں کو ہشت گنگر اور اتمان نجیلوں کو دریائے سوات کے ساتھ والا پہاڑی علاقہ دے دیا۔^{۳۱} اسی دوران بہت سارے یوسف زئی ذیلی شاخیں مردان اور ملحقة بالائی علاقوں میں جا کر آباد ہو گئے۔ ہشت گنگر خالی کرنے کے بعد رفتہ رفتہ یوسف زئی سوات، باجوہ، بونیہ، صوابی کے میدانوں میں پھیل گئے اور بہت وسیع علاقے پر ان کا قبضہ ہوتا گیا۔^{۳۲}

ایک اور اہم بات اس حوالے سے دہلی کے لوہگی حکمرانوں کی خاموشی اور کسی بھی فتنم کے رد عمل کا ظاہر نہ کرنا ہے۔ اس حوالے سے کسی بھی مصف نے وضاحت کی ضرورت محسوس نہیں کی ہے۔ امکان یہی ہے کہ چونکہ اس وقت ہر طرف شورشیں برپا تھیں اور یہ بھی ایک حقیقت ہے کہ اس وقت بہلوں لوہگی نے اپنی پوزیشن کو مستحکم بھی نہیں کیا تھا۔ خود لوہگی سلطنت کی شاہی افواج تین چار محاذوں پر لڑ رہی تھی۔ دہلی کی لوہگی سلطنت چاروں طرف سے خطرات میں گھری ہوئی تھی۔ بہلوں لوہگی نے اپنے استحکام کیلئے ”روہ“ (Ruh)^{۳۳} کے پختونوں سے اعانت طلب کی تھی۔ خصوصاً جب محمود شاہ شرقی حکمران جو نور نے دہلی پر قبضہ کرنے کی غرض سے شہر کا محاصرہ کیا تو بہلوں لوہگی نے اپنی کمزور فوجی پوزیشن کے پیش نظر شمال مغربی سرحدی پختونوں کو خطوط لکھے تھے اور ان سے یہی

گزارش کی تھی کہ ان کی سلطنت کی مغلوبی کیلئے ان کے ہاں آ جائیں۔ ایک خط میں وہ سرحدی پختون سرداروں سے یوں مخاطب ہوتا ہے:

If my dear friends are pleased to come down to his country, I shall have only the name of king, while each kingdom and territory that has been conquered and will pass under our control will be shared by us as between brothers.^{۳۲}

ترجمہ: اگر میرے پیارے پختون (پختون) دوست خوشی سے ان (بہلوں لوہگی) کے ملک میں آ جائیں تو ان کا نام صرف بادشاہ کے طور پر آئے گا اور جتنے بھی علاقوں ہمارے تسلط میں آئیں گے تو ان پر بھائیوں کی طرح مل کر حکمرانی کریں گے۔

یہ بھی ایک حقیقت ہے کہ پختون قوم میں یوسف زئی قبیلے کے لوگوں نے غالباً ہندوستان کے سلطی یا دوسرے علاقوں کی طرف ہجرت کی۔ ایک طویل عرصہ گزرنے کے بعد بھی اس قبیلے نے ابھی تک اپنے قبائلی نظام کو بڑی حد تک اپنے علاقے میں مستحکم بنایا ہے اور استوار رکھنے کی کوشش کی ہے۔ یہ بات بھی قابل ذکر ہے کہ یوسف زئیوں کا ہندوستان کے امراء یا اُن کے درباروں میں ملازمت کرنا کبھی بھی ترجیح نہیں رہی۔ زیادہ تر یہ لوگ اپنے آہائی وطن میں رہے۔ یہی وجہ ہے کہ اُن میں سے بہت کم لوگ ہندوستان کے دوسرے شہروں میں جا کر آباد ہوئے۔ اس لیے یہ ممکن نہیں ہے کہ اُس وقت پنجاب اور لوہگی سلطنت کے دربار میں کوئی ایسا قابل ذکر امیر، وزیر یا فوجی سپہ سالار مغلوں کے خلاف اُن کی مدد کو آتا۔ یا اُن کے حق میں آواز بلند کرتا۔

اوپر دی گئی وضاحت سے یہ پتہ چلتا ہے کہ اس وقت لوہگی سلطنت اندر ورنی شورشیں دبائے میں مصروف تھی۔ بہلوں لوہگی کے انتقال کے وقت (۱۸۸۹ء) ملتان، جونپور، جودھپور اور سرحدی علاقے دہلی کے تسلط سے آزاد تھے۔ اس لیے اس قسم کے حالات میں لوہگی حکمرانوں کا الخ بیگ کے ہاتھوں ۵۰۰ پختون سرداروں کے قتل پر خاموشی تجھب خیز نہیں ہے۔ مشہور پختون مؤرخ پریشان خٹک لکھتے ہیں کہ دعوت پر بلا کر اعتناد میں مارے جانے کی مختلف ادوار میں کئی مثالیں موجود ہیں، مگر یہ واقعہ پختونوں اور مغلوں کے مستقبل کے تعلقات کے حوالے سے انتہائی اہمیت کا حامل ہے، کیونکہ دونوں اقوام کے مابین یہ افسوسناک واقعہ بعد میں ایک شدید سیاسی تنازع بن گیا تھا، خاص طور پر اس واقعہ نے پختونوں کے ذہنوں پر نہ مٹنے والے نقوش چھوڑے تھے۔^{۳۳}

پرسی سائیک (Percy Sykes) کے مطابق مرزا الخ بیگ کی موت ۱۵۰۱ء میں واقع ہوئی۔ اس کے بعد اسکا بیٹا عبدالرزاق صوبہ کابل میں ان کا جانشین بن گیا، لیکن وہ اس قابل نہ تھا کہ حالات کو قابو میں رکھ سکتے۔ تھوڑے عرصے میں بغاؤتیں شروع ہو گئیں اور چاروں اطراف سے علم بغاؤت بلند ہو گیا۔ مقیم خان جو کہ ایک مغل شہزادی زنم ارغن کا بیٹا تھا، نے کابل پر قبضہ کر لیا۔ اس کے بعد سلطان حسین نے جو کارمسر (Karmser) کا گورنر تھا، کابل پر حملہ کیا اور کچھ عرصہ کیلئے حکمرانی کرتا رہا۔ تقریباً دو سال تک کابل میں شورشیں برپا رہیں۔ اسی دوران میں ظہیر الدین بابر فرغانہ میں ازکبوں کے آئے دن کے مغلوں سے تنگ آ کر ہندوکش عبور کر کے کابل میں وارد ہوا۔ بابر کو کابل کی خانہ جنگی نے قسمت آزمائی کا ایک زبردست موقع فراہم کیا اور اُس نے ۱۵۰۲ء میں کسی بڑی معركہ آزمائی کے بغیر شہر پر قبضہ کر لیا۔^{۳۵}

حوالہ جات

- ۱ سردار شیر محمد گنڈاپور، تاریخ پشتون (کراچی: شیخ شوکت علی ایڈن سرز، ۱۹۹۱ء)، ص ۲۰۸۔
- ۲ بہادر شاہ ظفر کا کامیل، مختارہ و تاریخ پہ روز رکنے (پشاور: یونیورسٹی بک ایجنسی، سن مدارد)، ص ۳۲۷۔
- ۳ Olaf Caroe, *The Pathan: 550BC-1957AD*, (London: MacMillan & Co., 1958), p. 173
- ۴ ایضاً، ص ۱۷۵۔
- ۵ Ahmad Hasan Dani, *Peshawar Historic City of the Frontier (Peshawar: Khyber Mail Press, 1969)*, p. 74.
- ۶ ڈاکٹر جیب اللہ ترقی، پشتون، (کوئٹہ: غزنوی خیر و مدد یہ ٹولہ، ۲۰۰۳ء) میں ۱۰۳۔
- ۷ اولف کیرو، ص ۸۲۔
- ۸ اللہ بخش یوسفی، تاریخ یوسف زکی (کراچی: محمد علی ایجوکیشن سوسائٹی، ۱۹۷۳ء)، ص ۱۳۲۔
- ۹ R.C. Majumdar, H.C. Raychaudhury, *An Advance History of India* (Lahore: Aziz Publications, 1980), p. 154.
- ۱۰ اولف کیرو، *حوالہ سابقہ*، ص ۱۷۴۔
- ۱۱ *The Encyclopaedia of Islam*, Vol. IV, op.cit., (Leiden: E. I. Brill, 1978), p. 536.
- ۱۲ اولف کیرو، *حوالہ سابقہ*، ص ۱۷۴۔
- ۱۳ ایضاً، ص ۱۷۳۔
- ۱۴ H. W. Bellew, *The Races of Afghanistan*, (Lahore: Shaikh Mubarak Ali & Sons), p. 64
- ۱۵ روشن خان، یوسف زکی توم کی سرگزشت (کراچی: روشن خان ایڈن کمپنی، ۱۹۸۲ء)، ص ۲۰۔

- ۲۱- ایضاً، ص ۲۱۔
- ۲۲- ایضاً۔
- ۲۳- تواریخ حافظ رحمت خانی، ترتیب و حواشی روشن خان (پشاور، پشوتو اکیڈمی، ۱۹۷۶ء)، ص ۸۷۔
- ۲۴- ایضاً، ص ۲۶۔
- ۲۵- اللہ بخش یوسفی، بحوالہ سابقہ، ص ۱۳۳۔
- ۲۶- روشن خان، بحوالہ سابقہ، ص ۲۹۔
- ۲۷- ایضاً، ص ۲۸۔
- ۲۸- تواریخ حافظ رحمت خانی، بحوالہ سابقہ، ص ص ۶۸-۷۰۔
- ۲۹- ایضاً، ص ۹۲۔
- ۳۰- انعام سلگرے مہمند اپنی کتاب تاریخ پختون میں لکھتے ہیں کہ گلیانی سردار یوسف زئی کے قتل عام کے سازش میں شریک نہیں تھے۔ لیکن اس بارے میں بہت سے تاریخی شواہد موجود ہیں کہ گلیانی سردار باقاعدہ مرزا کے ساتھ اس سازش میں شریک تھے۔ بلکہ اس بارے میں ان لوگوں نے بڑے عرصے تک مرزا کے ساتھ ساز پاڑ کر کے ایک متحرک کردار ادا کیا تھا۔ نتیجتاً وہ نہ صرف یوسف زئی سرداروں کے قتل عام کے ذمہ دار تھے بلکہ کابل میں پختونوں کی سیاسی شکست اور مزینی کا باعث بنے۔ انعام سلگرے مہمند، تاریخ پختون، حصہ اول، (شبقدر، چارسدہ: پختون ریسرچ منٹری، ۲۰۰۹ء)، ص ۱۳۱۔
- ۳۱- روشن خان، بحوالہ سابقہ، ص ۲۷۔
- ۳۲- Muhammad Hayat Khan, *Hayat-e-Afghani*, Translated & Edited Henery Preistle (Lahore: Sang-e-Meel, 1981), p. 29, also see H.W. Bellew, *A General Report on the Yousafzais*, (Lahore: Sang-e-Meel Publications, 2001).
- ۳۳- Himayatullah, *Mughal-Afghan Conflict During the Seventeenth Century*, (Islamabad: M.Phil Thesis, Department of History, QAU, Islamabad, 2005), p. 23.
- ۳۴- الف کیرو، بحوالہ سابقہ، ص ۱۷۵۔
- ۳۵- Razia Sultana, Pakhtoon Settlement in the Peshawar Valley: An Appraisal, *Pakistan Historical Society*, Vol L, October-December, 2002, No. 4, p. 69.
- ۳۶- اللہ بخش یوسفی، بحوالہ سابقہ، ص ۱۳۳۔
- ۳۷- ”روح“ یا ”رو“ کے متعلق معلومات بہت سی مشہور مسلمان مورخ کتابوں میں درج ہیں۔ پیشتر مصنفوں ”روح“ کے علاقے کو پختونوں کی جائے رہائش کے طور پر لکھتے ہیں۔ عقی (Al-Utbi) کے مطابق روح غزنی کے جنوب سے شروع ہو کر پاکستان کے موجودہ سوات، باجوڑ اور پھر لوچستان میں سبی تک پہنچ جاتی ہے۔ یہ علاقہ مشرق کی طرف سے صن ابدال سے شروع ہو کر کابل تک پھیلا ہوا ہے۔ اس پورے علاقے کو اگر تاریخ کے تناظر میں دیکھا جائے تو اس کا ذکر روح کے نام سے کتابوں میں ملتا ہے۔ مزید تفصیل کیلئے دیکھئے، حمایت اللہ، بحوالہ سابقہ، ص ۵۵۔
- ۳۸- حمایت اللہ، بحوالہ سابقہ، ص ۲۱۔
- ۳۹- پریشان خلک، پختون کون؟ تاریخ، تحقیق، تقدیر (پشاور: پشوتو اکیڈمی، ۱۹۸۲ء)، ص ۱۲۱۔
- ۴۰- Percy Sayk, *A History of Afghanistan*, Vol-I, (Lahore: Alberoni Publication, 1979), p. 43.